

Brussell, 18 ta' Settembru 2025
(OR. en)

13016/25

ASIE 34	RECH 401
COASI 105	FIN 1083
CFSP/PESC 1355	AG 138
RELEX 1194	POLMIL 269
ENER 449	POLCOM 249
ENV 860	DIGIT 178
CLIMA 349	AGRI 435
DEVGEN 153	TRANS 393
ECOFIN 1211	EDUC 359
COMPET 895	MIGR 298

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	18 ta' Settembru 2025
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	JOIN(2025) 50 final
Sugġett:	KOMUNIKAZZJONI KONGUNTA LILL-PARLAMENT EWROPEW U LILL-KUNSILL dwar Agenda Strategika Ġdida UE-Indja

Id-delegazzjonijiet isibu mehmuz id-dokument JOIN(2025) 50 final.

Mehmuz: JOIN(2025) 50 final



IL-KUMMISSJONI
EWROPEA

IR-RAPPREŻENTANT GĦOLI TAL-
UNJONI GĦALL-
AFFARIJET BARRANIN U L-
POLITIKA TA' SIGURTÀ

Brussell, 17.9.2025
JOIN(2025) 50 final

**KOMUNIKAZZJONI KONĠUNTA LILL-PARLAMENT EWROPEW U LILL-
KUNSILL**

dwar Aġenda Strategika Ġdida UE-Indja

KOMUNIKAZZJONI KONĠUNTA DWAR AĠENDA STRATEĠIKA ĠDIDA UE-INDJA

Iż-żjara tal-Kulleġġ tal-Kummissarji fl-Indja fi Frar 2025 wittiet il-pedament għal kapitolu ġdid fir-relazzjonijiet bejn l-UE u l-Indja. Matul din iż-żjara storika – l-ewwel waħda tat-tip tagħha fl-Indo-Paċifiku – iż-żewġ naħat **impenjaw ruhhom li jwasslu s-Shubija Strateġika għal livell oghla** biex tinghata spinta lill-prosperità kondiviza, tissaħħah is-sigurtà, u jiġu indirizzati l-isfidi globali ewlenin flimkien.

Din il-Komunikazzjoni Kongunta tistabbilixxi agenda strateġika komprensiva li tapprofondixxi, twessa', u tikkoordina aħjar il-kooperazzjoni bejn l-UE u l-Indja – li twassal għal **riżultati reċiprokament vantaġġużi u trasformattivi** għaž-żewġ shab u għall-bqija tad-dinja.

L-IMPORTANZA TAS-SHUBIJA STRATEĠIKA UE-INDJA

L-Indja, l-akbar demokrazija fid-dinja u l-ekonomija ewlenija li qed tikber bl-aktar rata mgħaġġla, hija **sieheb vitali għall-UE**. L-UE tilqa' l-avvanz tal-Indja bħala potenza globali, li tohloq opportunitajiet godda għal kooperazzjoni strateġika. Is-suċċess tal-Indja huwa ta' benefiċċju għall-UE, hekk kif is-suċċess tal-UE huwa ta' benefiċċju għall-Indja.

B'aktar minn biljun persuna fl-età tax-xogħol u età medjana ta' 31 sena, l-Indja mistennija **ssir it-tielet l-akbar ekonomija fid-dinja sal-2030**. Bħala ċentru tal-manifattura u tat-teknoloġija li qed jespandi malajr, tospita 45 % taċ-ċentri ta' kapaċità globali u tinvesti hafna f'teknoloġija mill-aktar avvanzata. L-Indja hija **parti kkonċernata ewlenija fil-multilateralizmu u fil-governanza globali**. Hija kontributur ewlieni għaž-żamma tal-paċi tan-Nazzjonijiet Uniti (NU) u l-akbar produttur tal-vaċċini fid-dinja. It-tielet l-akbar emittent ta' gassijiet serra, diġà laħqet il-50 % tal-kapaċità tal-elettriku installata minn sorsi mhux fossili. L-Indja qed tassumi wkoll rwol ta' sigurtà dejjem akbar fl-Oċean Indjan u fir-reġjun Indo-Paċifiku usa'.

F'ambjent ġeopolitiku u ġeoekonomiku dejjem aktar kumpless, **kooperazzjoni aktar mill-qrib bejn l-UE u l-Indja hija aktar importanti minn qatt qabel**. Il-gwerra ta' aggressjoni tar-Russja kontra l-Ukrajna, flimkien mal-ksur reċenti tal-ispazju tal-ajru tal-Unjoni, johlqu theddida eżistenzjali għas-sigurtà Ewropea. Huwa ta' importanza kbira għall-UE li jitneħħa kwalunkwe faċilitar tal-gwerra.

L-Ewropa u l-Indo-Paċifiku huma interkonnessi hafna, iffaċċjati minn ambizzjonijiet imperjali u tensjonijiet reġjonali — inkluż fl-Istrett tat-Tajwan, fil-Baħar taċ-Ċina tan-Nofsinhar u fil-Baħar l-Aħmar — li jheddu l-ordni internazzjonali bbażata fuq ir-regoli, kif ukoll is-sigurtà u l-prosperità taż-żewġ reġjuni. Dan huwa partikolarment rilevanti peress li l-**UE għandha preżenza ġeografika fl-Indo-Paċifiku** permezz tar-reġjuni ultraperiferiċi tagħha¹. L-użu tad-dipendenzi bħala arma, il-prattiki kummerċjali unilaterali, u t-twessigh tal-assimetriji ekonomiċi jkomplu jdghajfu l-istabbiltà globali.

¹ Ir-reġjuni ultraperiferiċi ta' La Réunion u Mayotte, u l-pajjiżi u t-territorji extra-Ewropej (OCTs, Overseas Countries and Territories) it-Territorji Franċiżi tan-Nofsinhar u tal-Antartika, New Caledonia, Wallis u Futuna, u l-Polinezja Franċiża.

F'dan ix-xenarju globali frammentat, l-UE u l-Indja huma **shab strateġiċi naturali** impenjati li jsaħhu l-kooperazzjoni fi spettru wiesa'. Flimkien, it-tnejn jirrappreżentaw kważi kwart tal-prodott domestiku gross u l-popolazzjoni globali u għandhom il-**kapaċità u r-responsabbiltà li jsawru l-eżiti globali**: id-difiża tal-valuri demokratiċi u tad-drittijiet tal-bniedem, il-ġlieda kontra l-espansjoni territorjali illegali u t-theddid ibridu, il-promozzjoni tat-tkabbir inkluziv, l-avvanz tal-azzjoni klimatika u tal-bijodiversità, is-sigurtà globali tal-ikel u tas-saħħa, u l-aċċellerazzjoni tal-progress fl-Għanijiet ta' Żvilupp Sostenibbli (SDGs, Sustainable Development Goals) tan-NU.

Iż-żieda tas-Shubija Strateġika bejn l-UE u l-Indja għal livell oghla hija prijorità strateġika. L-UE u l-Indja għandhom il-potenzjal u d-determinazzjoni li jsawru waħda mis-shubijiet li jiddefinixxu s-seklu 21. Filwaqt li l-UE u l-Indja mhux dejjem tal-istess opinjoni, din is-shubija hija mirfuda minn **interessi konverġenti, punti b'saħħithom komplementari, u rieda politika kondiviża**, u tista' twassal għal impatt reali għan-nies fiż-żewġ reġjuni u lil hinn minnhom.

L-UE u l-Indja huma demokrazzi pluralistiċi impenjati lejn l-awtonomija strateġika, ir-reżiljenza ekonomika, u l-istabbiltà internazzjonali. Shab affidabbli u li għandhom l-istess prinċipji, it-tnejn li huma **jappoġġaw ordni internazzjonali bbażat fuq ir-regoli** ankrat fir-rispett tas-sovrani, multilateralizmu effettiv, u kooperazzjoni miftuħa u prevedibbli. Bhala shab kummerċjali ewlenin, it-tnejn li huma għandhom interess li jaħdmu flimkien biex jindirizzaw id-distorsjonijiet kummerċjali globali, inaqqsu d-dipendenza żejda fuq xi sieheb wiehed, u jippromwovu d-diversifikazzjoni tal-kummerċ.

L-UE u l-Indja huma **shab li jappoġġaw lil xulxin b'mod reċiproku**. Il-punti b'saħħithom tal-Ewropa fil-kummerċ, fil-kapital u fl-innovazzjoni jikkomplementaw il-vantaġġ demografiku, id-dinamizmu tas-suq u l-kapaċitajiet teknoloġiċi tal-Indja. Flimkien, il-*Kumpass tal-Kompetittività* tal-UE u l-inizjattiva *Atmanirbhar Bharat* tal-Indja jipprovdu pedament sod għal kooperazzjoni aktar profonda dwar il-kummerċ, is-sigurtà ekonomika, u t-tranżizzjonijiet ekoloġiċi u diġitali. Permezz tal-ġarfien espert regolatorju, l-aċċess għas-suq uniku, u l-innovazzjoni kongunta, l-UE tappoġġa t-tkabbir inkluziv u sostenibbli tal-Indja – allinjat mal-viżjoni tal-Indja li ssir pajjiż żviluppat sal-2047. Il-*Global Gateway* tal-UE u r-rwol dejjem jikber tal-Indja bhala sieheb għall-iżvilupp jistgħu jamplifikaw l-impatt tal-investimenti f'pajjiżi terzi.

Sittin sena wara l-istabbiliment ta' rabtiet diplomatiċi – u abbażi ta' aktar minn 30 sena ta' kooperazzjoni bejn l-UE u l-Indja u 20 sena ta' Shubija Strateġika – iż-żewġ naħat jibqgħu impenjati li jsaħhu s-shubija. L-Indja hija **prijorità ċara tal-politika barranija għall-UE u l-Istati Membri tagħha**. L-istadji importanti reċenti, inkluża ż-żjara tal-Kulleġġ tal-Kummissarji, enfasizzaw l-ambizzjoni tal-UE li taħdem aktar mill-qrib u b'mod effettiv mal-Indja bhala sieheb ewlieni fl-Indo-Paċifiku. Iż-żjara wasslet ukoll għal ftehimiet konkreti kif rifless fid-Dikjarazzjoni Kongunta tal-Mexxejja².

Il-Komunikazzjoni Kongunta tiffoka fuq l-approfondiment **tal-kooperazzjoni** f'oqsma stabbiliti, **impenn akbar** f'setturi godda kemm fil-livell bilaterali kif ukoll f'dak multilaterali,

² https://ec.europa.eu/commission/presscorner/detail/mt/statement_25_647

u **t-titjib tal-koordinazzjoni** biex jiġu żgurati gwida aktar b'saħħitha, implimentazzjoni effettiva, u konsistenza akbar.

Il-Kummissjoni u r-Rappreżentant Għoli jipproponu l-istrutturar tal-aġenda strateġika l-ġdida bejn l-UE u l-Indja madwar il-ħames pilastri ta' hawn taħt.

1. **PROSPERITÀ U SOSTENIBBILTÀ**: spinta lill-kummerċ u l-investment; it-tishih tal-ktajjen tal-provvista u s-sigurtà ekonomika; u l-avvanz tat-tranżizzjoni lejn enerġija nadifa u r-reżiljenza.
2. **TEKNOLOĠIJA U INNOVAZZJONI**: l-appoġġ għal teknoloġiji emergenti kritiċi; l-avvanz ta' ambjent digitali favorevoli; u l-promozzjoni tal-kooperazzjoni fir-riċerka.
3. **SIGURTÀ U DIFIŻA** tishih tal-impenn tas-sigurtà reġjonali; il-ġlieda kontra t-theddidd tradizzjonali u ibridu; u t-tishih tal-kooperazzjoni industrijali fil-qasam tad-difiża.
4. **KONNETTIVITÀ U KWISTJONIJIET GLOBALI**: it-tishih tal-konnettività reġjonali; il-promozzjoni tal-kooperazzjoni f'pajjiżi terzi; u t-tiswir ta' governanza globali effettiva.
5. **FAĊILITATURI TAL-PILASTRI KOLLHA**: l-espansjoni tal-mobbiltà tal-ħiliet; il-promozzjoni tal-fehim reċiproku; l-involviment tal-komunitajiet tan-negozju; u t-tishih tal-arkitettura istituzzjonali.

1. PROSPERITÀ USOSTENIBBILTÀ

Fid-dawl tal-inċertezza ekonomika globali, il-vulnerabbiltajiet tal-katina tal-provvista, u l-pressjoni fuq is-sistema kummerċjali bbażata fuq ir-regoli, kooperazzjoni aktar mill-qrib bejn l-UE u l-Indja hija vitali. Flimkien, iż-żewġ shab jistgħu jixprunaw it-tkabbir, il-ħolqien tal-impjiegi, l-iżvilupp industrijali, u s-sigurtà ekonomika filwaqt li javvanzaw id-dekarbonizzazzjoni, iċ-ċirkolarità, u tranżizzjoni nadifa ġusta biex jiġi indirizzat it-tibdil fil-klima, tiżdied is-sigurtà tal-enerġija u tal-ikel, jitnaqqas it-tniġġis, u tigi protetta l-bijodiversità. L-Indja tista' tagħti spinta lill-kompetittività u r-reżiljenza tal-UE, filwaqt li l-UE tista' tappoġġa l-ambizzjonijiet tal-manifattura u tal-iżvilupp reġjonali tal-Indja, filwaqt li tiżgura li l-prosperità u s-sostenibbiltà jimxu id f'id.

a) Spinta lill-kummerċ u l-investment

L-UE hija **l-akbar sieheb kummerċjali tal-Indja**, filwaqt li l-Indja hija **l-akbar sieheb tal-UE fin-Nofsinhar Globali**. Fl-2024, il-kummerċ bilaterali fil-merkanzija laħaq EUR 120 biljun - żieda ta' kważi 90 % matul l-aħħar għaxar snin. Il-kummerċ fis-servizzi jżid EUR 60 biljun oħra. **Madwar 6 000 kumpanija Ewropea** joperaw fl-Indja, u jimpjegaw direttament 3 miljun persuna u jappoġġaw miljuni ta' impjiegi aktar indirettament, u b'hekk l-UE hija wahda mill-akbar investituri fl-Indja. L-investment dirett barrani tal-UE fl-Indja laħaq EUR 140 biljun fl-2023 – kważi rdoppja f'ħames snin – filwaqt li l-kumpaniji Indjani qed iżidu l-preżenza tagħhom fl-UE, inkluż permezz ta' investimenti f'intrapriżi żgħar u ta' daqs medju (SMEs).

Minkejja dan il-progress, **għad hemm potenzjal sinifikanti mhux sfruttat**. L-Indja tirrappreżenta inqas minn 2,5 % tal-kummerċ tal-UE f'oġġetti u servizzi, u l-investment Indjan fl-UE jammonta biss għal EUR 10 biljun. L-ostakli ewlenin fl-Indja jinkludu tariffi għoljin, u

mizuri interni li jirrestringu l-kompetizzjoni tal-importazzjoni, jillimitaw l-investment dirett barrani, u jillimitaw l-opportunitajiet ta' negozju fuq iż-żewġ naħat. Konvergenza regolatorja u trasparenza msahha, ċertezza legali, Prattiki kummerċjali ġusti, sikurezza tal-prodotti, u sostenibbiltà korporattiva jghinu biex jinholoq ambjent tan-negozju aktar favorevoli. Priorità ewlenija hija l-ġenerazzjoni ta' opportunitajiet ta' impjieg deċenti, b'mod partikolari għan-nisa.

Ftehim ta' Kummerċ Hieles (**FTA, Free Trade Agreement**) bejn l-UE u l-Indja li jnaqqas b'mod sostanzjali l-ostakli tariffarji u mhux tariffarji jiftaħ flussi kummerċjali u ta' investment ewlenin, u jikklassifika bħala wieħed mill-akbar ftehimiet tat-tip tiegħu globalment. Dan jiżgura li n-negozji Indjani u Ewropej ikunu jistgħu jahsdu l-benefiċċji ta' skambji stabbli u bbażati fuq ir-regoli, ktajjen tal-provvista aktar integrati u swieq tal-esportazzjoni ġodda, li jappoġġaw id-diversifikazzjoni tal-kummerċ. Il-FTA għandu jikkombina aċċess imtejjeb għas-suq ma' regoli ċari, sempliċi, prevedibbli u infurzabbli, kif ukoll dispożizzjonijiet robusti dwar l-iżvilupp sostenibbli. Iż-żewġ naħat għandhom l-għan li **jikkonkludu n-negozjati sa tmiem l-2025**.

L-UE u l-Indja għandhom jimmiraw li jikkonkludu mingħajr dewmien **Ftehim ta' Protezzjoni tal-Investment (IPA)** li jipprovdi standards għoljin ta' protezzjoni għall-investituri fuq iż-żewġ naħat. B'mod parallel, l-UE se timpenja ruhha mal-Indja biex tippromwovi **swieq finanzjarji** internazzjonali stabbli, reżiljenti u integrati sew. Dan jinkludi kooperazzjoni msahha dwar is-superviżjoni finanzjarja – meta Memorandum ta' Qbil bejn l-awtoritajiet indipendenti rispettivi dwar **l-ikklerjar** ikun għodda importanti biex tinżamm l-istabbiltà finanzjarja – kif ukoll dwar il-promozzjoni ta' standards miftiehma internazzjonalment kontra l-ħasil tal-flus. Flimkien, dawn l-inizjattivi jghinu fil-promozzjoni ta' ambjent ta' investment favorevoli, flussi ta' investment transfruntiera u l-mobilizzazzjoni ta' finanzi sostenibbli u diġitali.

L-UE tippromwovi wkoll li tagħgħorna d-**Djalogu Makroekonomiku** bilaterali.

Il-konkluzjoni ta' **Ftehim dwar l-Indikazzjonijiet Ġeografiċi** ittejjeb l-opportunitajiet kummerċjali u tagħti spinta lill-iżvilupp ekonomiku billi tiżgura protezzjoni effettiva tal-ismijiet ta' prodotti ikoniċi fis-swieq taż-żewġ partijiet.

Peress li l-Indja qed tikber bl-aktar rata mgħaġġla fost l-akbar swieq tal-avjazzjoni ċivili fid-dinja, **Ftehim Komprensiv dwar it-Trasport bl-Ajru** jwassal għal benefiċċji ekonomiċi u għall-konsumatur. Dan ikun jinkludi titjiriet aktar diretti, tariffi tal-ajru aktar baxxi, turizmu u rabtiet kummerċjali aktar b'saħħithom, kundizzjonijiet aktar ekwi, u kooperazzjoni aktar mill-qrib dwar is-sostenibbiltà u l-avjazzjoni ekoloġika. Għandu jiġi stabbilit **Djalogu dwar l-Avjazzjoni** biex jiġu esplorati modi kif tiġi approfondita l-kooperazzjoni tas-suq.

L-UE hija impenjata li żżid l-investimenti fl-Indja permezz tal-**Global Gateway**, billi tneħhi r-riskju tal-investment tas-settur privat b'garanziji u finanzjament imħallat. Il-portafoll ta' investment tal-Global Gateway ta' Tim Ewropa fl-Indja diġà jaqbeż il-EUR 15-il biljun li jkopri setturi bħall-enerġija rinnovabbli, l-ilma, it-trasport urban u l-infrastruttura diġitali. Il-proġetti futuri jistgħu jespandu f' setturi strateġiċi oħra biex jappoġġaw il-modernizzazzjoni tal-Indja, it-tranżizzjonijiet ekoloġiċi u diġitali, u l-ktajjen tal-valur strateġiċi, kif ukoll biex jippromwovu l-konnettività fir-reġjun. Il-**Bank Ewropew tal-Investment (BEI)** se jibqa' attur ewleni fl-avvanz ta' din l-aġenda.

b) Tishih tal-ktajjen tal-provvista u s-sigurtà ekonomika

Relazzjonijiet kummerċjali aktar mill-qrib huma essenzjali biex jiġu żgurati u diversifikati l-ktajjen tal-valur. Hekk kif is-sigurtà ekonomika tikseb l-importanza, l-UE u l-Indja qed isiru shab indispensabbli **fl-isforzi tat-tnaqqis tar-riskji** u fil-bini ta' **ktajjen tal-provvista reżiljenti u affidabbli**. Il-kapaċitajiet industrijali avvanzati tal-UE u l-bażi tal-manifattura li qed tespandi tal-Indja huma komplementari, u koordinazzjoni aktar mill-qrib tista' ssahħah il-pożizzjonijiet taż-żewġ shab fil-ktajjen tal-valur mondjali.

Permezz tal-Kunsill tal-Kummerċ u t-Teknoloġija (TTC, Trade and Technology Council), l-UE u l-Indja se japprofondixxu l-kollaborazzjoni f'setturi ewlenin biex jiżguraw ktajjen tal-provvista li jistgħu jifilħu għat-tfixkil globali. Il-prijoritajiet jinkludu l-implimentazzjoni shiħa tal-**Ftehim dwar is-Semikondutturi bejn l-UE u l-Indja** (Novembru 2023), il-kooperazzjoni dwar teknoloġiji ekoloġiċi bħall-**enerġija solari** biex titnaqqas id-dipendenza żejda fuq fornituri sussidjati minn pajjiżi terzi, **sistemi ta' twissija bikrija għal ingredjenti farmaċewtiċi attivi (API, active pharmaceutical ingredients)**, u ppjanar ta' kontingenza fil-**ktajjen tal-provvista tal-ikel**. Fil-futur, il-kooperazzjoni tista' tespandi għall-**manifattura avvanzata u l-bijoteknoloġija**.

L-UE u l-Indja għandhom ukoll **jivvalutaw b'mod kongunt il-vulnerabbiltajiet esterni** u l-opportunitajiet kummerċjali strateġiċi biex jidentifikaw setturi prijoritarji oħra. Abbażi ta' dan, kollaborazzjoni mmirata fi ktajjen tal-valur strateġiċi – li tkopri l-istandards tekniċi u ta' sostenibbiltà, it-titjib regolatorju, l-innovazzjoni, l-iżvilupp tal-ħiliet, u l-facilitazzjoni tal-investment b'involverment attiv tas-settur privat – tista' tagħti riżultati tangibbli. Biex dan jiġi operazzjonalizzat, l-UE tipproponi **l-ħolqien ta' "Blue Valleys"** bħala pjattaformi ddedikati għal ktajjen tal-valur magħżula, imfassla biex **jaċċelleraw l-involvement tas-settur privat** permezz tal-facilitazzjoni tal-investment, l-allinjament tan-normi, u l-kollaborazzjoni strutturata tan-negozju..

Provvista sigura ta' **materja prima kritika** tibqa' prijorità strateġika għal ekosistemi industrijali sostenibbli u reżiljenti. L-approvazzjoni tal-Indja tal-Pjan ta' Azzjoni għall-Minerali Kritiċi tal-G7 tirrifletti l-allinjament fuq prinċipji ewlenin, inklużi s-sostenibbiltà, id-diversifikazzjoni, u t-trasparenza tas-suq, u tipprovdi bażi għal kooperazzjoni Prattika.

L-UE hija lesta wkoll li tinvolvi ruhha mal-Indja fi **Djalogu dwar id-Diversifikazzjoni tal-Importazzjoni tal-Enerġija** bl-għan li jiġu żgurati sorsi affidabbli u affordabbli.

Fl-aħħar nett, id-diskussjonijiet dwar is-sigurtà ekonomika għandhom jitwessgħu fi ħdan il-Kunsill tal-Kummerċ u t-Teknoloġija (TTC) għal kwistjonijiet oħra bħall-**iskrinjar tal-investment dirett barrani**, it-tishih tas-**sigurtà tar-riċerka**, u l-prevenzjoni tal-**ħrib tat-teknoloġija**.

c) Immexxu 'l quddiem it-tranżizzjoni lejn enerġija nadifa u r-reżiljenza

Filwaqt li jibnu fuq impenji kondiviżi – bħall-wegħdiet tal-UE ta' emissjonijiet zero netti għall-2050 u tal-Indja għall-2070 – u l-kapaċitajiet teknoloġiċi taż-żewġ naħat, l-UE u l-Indja jistgħu jaċċelleraw it-tranżizzjoni nadifa tagħhom, imexxu 'l quddiem id-dekarbonizzazzjoni, u jsaħħu t-tmexxija globali. Dawn jistgħu jikkontribwixxu b'mod sostanzjali għall-implimentazzjoni effettiva tal-Ftehim ta' Pariġi. Il-kooperazzjoni kontinwa fl-oqsma tal-enerġija rinnovabbli, il-

hżin tal-enerġija, il-grilji intelligenti, l-effiċjenza enerġetika, u l-fjuwils rinnovabbli se tappoġġa r-rwol tal-Indja bħala fornitur tal-enerġija nadifa u tat-teknoloġija. L-iżgurar tar-reżiljenza huwa essenzjali wkoll, inkluż permezz ta' ċirkolarità mtejba, bijodiversità protetta, u sigurtà tal-ikel u tas-saħħa msahħa.

Is-shubija dwar l-Enerġija Nadifa u l-Klima saret pjattaforma ewlenija u tista' tissahħah aktar, inkluż biex jingħataw spinta l-użu u l-adozzjoni mis-suq ta' **teknoloġiji tal-enerġija ekoloġiċi u nodfa**. L-UE se tippromwovi skambji kummerċjali ta' teknoloġija nadifa bejn l-UE u l-Indja u tapprofondixxi l-kooperazzjoni f'setturi ewlenin.

Dwar l-enerġija eolika lil hinn mill-kosta, l-UE u l-Indja se javvanzaw il-kooperazzjoni permezz ta' Summits għan-negozjanti tal-Enerġija eolika lil hinn mill-kosta bejn l-UE u l-Indja għal skambju tal-aħjar prattiki u biex jiġi ffaċilitat id-djalogu bejn l-imprizi, kif ukoll permezz ta' skambji estiżi ta' għarfien espert dwar it-trasferiment tat-teknoloġija, l-għarfien prattiku, u d-disinn tal-irkant. L-isforzi kongunti se jiffukaw ukoll fuq ir-riċerka u l-innovazzjoni fuq teknoloġiji adatti għall-kundizzjonijiet lokali, filwaqt li ż-żewġ naħat se jesploraw appoġġ kontinwu għall-faċilitajiet tal-ittestjar u tad-dimostrazzjoni, bl-għan li tingħata spinta lill-kompetizzjoni u jitnaqqsu l-ispejjeż.

Barra minn hekk, il-ħolqien ta' Task Force UE-Indja dwar l-Idroġenu Ekoloġiku jipprovdi impetu biex tissahħah u titwessa' l-kooperazzjoni. It-Task Force se tappoġġa l-isforzi għad-dekarbonizzazzjoni tas-setturi li diffiċli jitrażżnu, filwaqt li ssahħah ir-relazzjonijiet kummerċjali u ekonomiċi. It-Task Force se tlaqqa' flimkien in-negozji, l-industrija, l-akkademja, u l-gruppi ta' riflessjoni biex trawwem l-innovazzjoni, il-kondiviżjoni tal-għarfien, u l-kooperazzjoni teknoloġika dwar il-**produzzjoni, il-hżin u d-distribuzzjoni tal-idroġenu ekoloġiku**, kif ukoll dwar l-aħjar prattiki u studji tal-każijiet ta' suċċess. Il-BEI, bħala membru tal-India Hydrogen Alliance (IH2A), jinsab lest li jappoġġa l-finanzjament u r-rabtiet kummerċjali.

B'mod parallel, il-kooperazzjoni dwar it-tishih **tas-swieq tal-enerġija** – permezz ta' strumenti bħal kuntratti għad-differenza, l-analiżi tal-miters intelligenti, u ftehimiet ta' xiri– tista' żżid iċ-ċertezza tal-investment, tnaqqas il-prezzijiet tal-enerġija, u taċċellera l-użu fuq skala kbira. L-isforzi kongunti biex jiġu ffaċilitati l-ftehimiet ta' xiri u tiġi avvanzata l-kooperazzjoni teknoloġika f'oqsma bħall-elettrolizzaturi, iċ-ċelloli tal-fjuwil, u t-teknoloġiji tal-hżin, appoġġati mill-iskambju tal-għarfien espert u l-aħjar prattiki, se jkomplu jsahħu l-kompetittività u l-ekonomiji ta' skala tul il-katina tal-valur tal-enerġija nadifa.

Filwaqt li jibnu fuq l-iżvilupp tal-kapaċitajiet tal-produzzjoni tal-idroġenu ekoloġiku, l-UE u l-Indja jistgħu jikkooperaw biex jaċċelleraw id-**dekarbonizzazzjoni tal-industriji peżanti**, b'mod partikolari billi jiżviluppaw **azzar u siment b'livell baxx ta' emissjonijiet tal-karbonju** fl-Indja. Il-hidma tal-UE fuq miżuri min-naħa tad-domanda u t-tikkettar tal-prodotti tista' tgħin biex jiżdied dan is-suq emergenti, filwaqt li jiġu żgurati kundizzjonijiet ekwi u tiġi indirizzata l-kapaċità żejda globali.

Il-kooperazzjoni tista' wkoll tapprofondixxi l-**mobilità sostenibbli**. Is-suq tal-avjazzjoni b'saħħtu tal-Indja, it-tkabbir tal-enerġija rinnovabbli, u l-potenzjal tal-iskart bijoġeniku jagħmluha sieheb ewlieni għall-**fjuwils tal-avjazzjoni sostenibbli** (SAF, sustainable aviation).

fuels). L-avvanz tal-kooperazzjoni – inkluż permezz tal-proġett ACT-SAF iffinanzjat mill-UE – jista’ jagħti spinta lill-produzzjoni tal-SAF u jqiegħed liż-żewġ shab bhala dawk f’pozizzjoni li jistabbilixxu l-istandards globali. Jista’ jkun hemm ukoll kollaborazzjoni ulterjuri dwar il-metodologiji taċ-ċertifikazzjoni tal-enerġija tal-vetturi u l-**elettromobbiltà**, inkluż l-iskambju tal-ġharfien u l-armonizzazzjoni tal-istandards tal-iċċarġjar tal-vetturi elettrici.

L-UE u l-Indja jistgħu japprofondixxu l-kooperazzjoni dwar l-**urbanizzazzjoni sostenibbli** permezz ta’ shubijiet eżistenti, b’enfasi fuq il-bliet, in-negozji u s-soċjetà ċivili. Il-kollaborazzjoni tinkludi wkoll il-Patt Globali tas-Sindki u l-programm ta’ Kooperazzjoni Urbana u Reġjonali Internazzjonali (IURC), li jrawwem l-iskambji bejn il-bliet.

L-UE u l-Indja għandhom opportunità li jikkooperaw fl-iżvilupp ta’ **suq domestiku tal-karbonju** biex jitnaqqsu l-emissjonijiet u jigu ġġenerati fondi għat-tranzizzjoni lejn enerġija nadifa. L-iskema tal-iskambju tal-Kreditu tal-Karbonju tal-Indja qed tavvanza b’mod rapidu, u l-UE tista’ taqşam tagħlimiet mill-Iskema għall-Iskambju ta’ Kwoti tal-Emissjonijiet tagħha dwar il-monitoraġġ, ir-rappurtar, il-verifika, u l-parametri referenzjarji settorjali. Prezz tal-karbonju effettivament imhallas fl-Indja se jitnaqqas taħt l-aġġustament finanzjarju tal-Mekkanizmu ta’ Aġġustament tal-Karbonju fil-Fruntieri (CBAM) tal-UE, li, peress li huwa bbażat fuq il-kontenut tal-karbonju, se jiffavorixxi lill-esportaturi Indjani li jiddekarbonizzaw il-merkanzija CBAM tagħhom. Dan il-mekkanizmu qed jiġi ssimplifikat ukoll għall-benefiċċju tan-negozji ż-żgħar.

L-UE u l-Indja għandhom javvanzaw ukoll il-kollaborazzjoni dwar **l-istrumenti ta’ finanzjament sostenibbli** – bhall-bonds ekoloġiċi – biex il-kapital privat jiġi dirett lejn it-tranzizzjoni għal enerġija nadifa tal-Indja. Bhala pajjiż ta’ prijorità taħt l-Inizjattiva Globali ta’ Bonds Ekoloġiċi tal-UE, l-Indja se tibbenefika minn linji ta’ kreditu ekoloġiċi fuq skala ikbar tal-UE u sensiela ta’ proġetti bankabbli, li jappoġġaw il-holqien tagħha bhala ċentru reġjonali għall-kapital ekoloġiku.

Taħt is-Shubija UE-Indja dwar l-Effiċjenza fir-Riżorsi u l-Ekonomija Ċirkolari, l-UE u l-Indja għandhom isahħu d-djalogu u l-kooperazzjoni dwar l-**ekonomija ċirkolari**. Billi jiskambjaw l-aħjar Prattiki u Approċċi ta’ politika, u jiżviluppaw soluzzjonijiet għan-negozju – b’mod partikolari fit-tessuti, l-elettronika, il-vetturi elettroniċi u l-batteriji, ir-riċiklaġġ tal-bastimenti u l-plastik– iż-żewġ shab jistgħu jaċċelleraw it-tranzizzjoni lejn **sistemi effiċjenti fl-użu tar-riżorsi** li jnaqqsu l-iskart u jgħallqu l-impjiegi. L-inizjattivi li għaddejjin bhalissa jistgħu jwittu t-triq għal aktar kollaborazzjoni dwar ir-riċiklaġġ tal-materja prima kritika. L-UE se tesplora għażliet biex terġa’ tibda l-Forum Ambjentali bejn l-UE u l-Indja biex tiffacilita l-iskambji bejn il-gvern u l-partijiet ikkonċernati tan-negozju.

L-UE se ssahħa il-kooperazzjoni mal-Indja dwar il-**bijekonomija**, inklużi il-forestrija u l-użu ta’ materjal innovattiv. Filwaqt li jibnu fuq is-Shubija bejn l-Indja u l-UE dwar l-Ilma, iż-żewġ nahat għandhom ikomplu japprofondixxu d-djalogu u l-kollaborazzjoni dwar il-ġestjoni tal-baċini tax-xmajjar, ir-**reżiljenza u s-sigurtà tal-ilma**, l-ġhargħar u n-nixfiet, l-użu mill-ġdid tal-ilma, u l-effiċjenza tal-ilma.

L-UE hija lesta li tapprofondixxi l-kooperazzjoni mal-Indja dwar l-**agrikoltura sostenibbli** billi żżid il-prattiki tal-biedja reżiljenti għat-tibdil fil-klima, ittejjeb is-saħħa tal-ħamrija u l-

produttività tal-ekosistema, tnaqqas il-hruq tal-qasbija, tippromwovi l-użu tal-bijoskart, u tagħti spinta lill-kompetittività permezz ta' teknoloġiji ekoloġiċi u innovazzjonijiet inklużivi. Filwaqt li jibnu fuq il-Viżjoni għall-Agricoltura u l-Ikel, **Djalogo ta' Shubija dwar il-Politika Agroalimentari**, u kooperazzjoni dwar it-taħlita tal-innovazzjoni teknoloġika mal-iskala agrikola u d-diversità, jista' jtejjeb is-sigurtà globali tal-ikel u jrawwem sistemi agroalimentari sostenibbli

B'approċċ "Saħħa Waħda", l-UE hija impenjata li tikkollabora ma' ċentri Indjani għall-kontroll tal-mard biex issaħħah il-prevenzjoni, it-tnejn u r-rispons għat-theddud attwali u emergenti għas-saħħa, filwaqt li tappoġġa **sistemi tas-saħħa sostenibbli u reżiljenti**. Filwaqt li tibni fuq l-involvement inizjali fil-manifattura tal-vaċċini u s-sorveljanza tal-ilma mormi, is-shubija bejn l-UE u l-Indja se tespandi għal kondiviżjoni msaħħa tad-data, b'kollaborazzjoni pubblika-privata b'saħħitha li għandha rwol ewlieni biex tixpruna l-innovazzjoni u l-iskalabbiltà.

Minhabba ż-żieda fil-frekwenza u l-intensità tad-diżastri naturali aggravati mit-tibdil fil-klima, l-UE u l-Indja se japprofondixxu l-kooperazzjoni dwar l-**adattament għat-tibdil fil-klima**, b'enfasi fuq il-prevenzjoni u t-tnaqqis tar-riskji klimatiċi, it-titjib tat-tnejn għad-diżastri u l-kapaċitajiet ta' rispons, u t-tisħiħ tar-reżiljenza tal-infrastruttura. Dan jinkludi l-konkluzjoni ta' Arrangament Amministrattiv dwar kooperazzjoni aktar mill-qrib dwar **il-ġestjoni tad-diżastri** mal-Awtorità Nazzjonali tal-Ġestjoni tad-Diżastri tal-Indja permezz ta' djalogo ta' politika, impenn tekniku, kondiviżjoni tal-għarfien, u bini tal-kapaċità f'sistemi ta' twissija bikrija u rispons ta' emerġenza.

2. TEKNOLOĠIJA U INNOVAZZJONI

Il-prosperità, il-kompetittività u t-tkabbir sostenibbli fit-tul tal-UE u tal-Indja jiddependu fuq it-tmexxija fit-teknoloġiji emergenti. Iż-żewġ naħat jikkondividu ambizzjonijiet għal innovazzjoni miftuħa, sigura u ċentrata fuq il-bniedem. L-UE tikkontribwixxi riċerka u infrastruttura diġitali ta' klassi dinjija, industria b'saħħitha, regolamentazzjoni robusta, u għarfien espert fit-teknoloġiji ekoloġiċi u diġitali, filwaqt li l-Indja toffri forza tax-xogħol b'hiliet speċjalizzati, settijiet ta' data vasti, ekonomija diġitali u settur tal-elettronika li qed jikbru, ekosistema vibranti tan-negozji ġodda, u għarfien espert fl-innovazzjoni produttiva. Il-kooperazzjoni dwar teknoloġiji emergenti kritiċi, ir-riċerka, u ambjent diġitali favorevoli se jgħibu benefiċċji tangibbli għall-pubbliku fuq iż-żewġ naħat.

a) Appoġġ għal teknoloġiji emergenti kritiċi

L-UE u l-Indja għandhom jadottaw **approċċ mifruq mal-katina tal-valur** għall-kooperazzjoni dwar teknoloġiji emergenti kritiċi, li jkopri r-riċerka u l-innovazzjoni, il-produzzjoni, l-istandardizzazzjoni, ir-regolamentazzjoni, l-adozzjoni mis-suq, l-iżvilupp tal-hiliet, u l-faċilitazzjoni tal-investment. Bħala parti mill-arkitettura tat-TTC, l-UE tippromwovi l-istabbiliment ta' għadd limitat ta' **Ċentri ta' Innovazzjoni UE-Indja** – pjattaformi ddedikati dwar teknoloġiji ewlenin li jlaqqgħu flimkien lil dawk li jfasslu l-politika, il-mexxejja tal-industrija, startups, l-investituri, u l-esperti biex jidentifikaw prijoritajiet kondiviżi u jikkatalizzaw l-innovazzjoni.

Dawn iċ-ċentri jappoġġaw id-djalogu, l-iskambju tal-gharfien, u proġetti kongunti f'teknoloġiji emergenti kritiċi. Hekk kif jimmaturow, it-teknoloġiji promettenti minn kollaborazzjoni fi stadju bikri jistgħu jiġu avvanzati permezz tal-“Blue Valleys” biex jippromwovu l-użu industrijali u jaċċelleraw l-involvement tas-settur privat. Il-kooperazzjoni inizjali tista' tiffoka fuq it-teknoloġiji diġitali, filwaqt li tibni fuq in-network tal-UE taċ-Ċentri Ewropej tal-Innovazzjoni Diġitali .

Rabtiet aktar b'saħħithom bejn l-SMEs Ewropej u Indjani, inkubaturi, u startups — inklużi dawk tat-teknoloġija profonda — huma essenzjali. L-UE tippromwovi **Shubija bejn l-UE u l-Indja għal Startups Ġodda**, f'kollaborazzjoni mal-Kunsill Ewropew tal-Innovazzjoni, Start-up India, u l-Istati Membri, biex tippromwovi l-investiment transfruntier, il-kokreazzjoni, u l-kumpaniji b'potenzjal għoli, li tisfrutta l-ekosistema vibranti ta' startups tal-Indja u l-ghodod tal-innovazzjoni tal-UE.

L-opportunitajiet għall-kooperazzjoni jinkludu r-riċerka u l-iżvilupp kongunti, l-iskambji reċiproċi tat-talenti, u l-imprizi kongunti strateġiċi dwar is-**semikondutturi avvanzati**, li jiffukaw fuq id-disinn u l-ħolqien ta' prototipi għall-applikazzjonijiet tal-intelligenza artifiċjali (IA), l-isfruttar tal-gharfien espert fid-disinn taċ-ċipep Indjani u l-infrastrutturi Ewropej tar-riċerka skont l-Att dwar iċ-Ċipep.

L-UE u l-Indja huma impenjati li jiżviluppaw **IA avvanzata, affidabbli, sostenibbli u ċċentrata fuq il-bniedem**. Il-kooperazzjoni se tiffoka fuq dominji strateġiċi tal-IA, inklużi mudelli lingwistiċi kbar, settijiet tad-data multilingwi għall-ipproċessar tal-lingwi naturali, settijiet tad-data tat-taħriġ tal-IA, u soluzzjonijiet tal-IA għall-beni pubbliċi bħall-kura tas-saħħa, l-agrikoltura, u l-azzjoni klimatika. Se tissaħħaħ il-kollaborazzjoni bejn l-Uffiċċju Ewropew tal-IA u l-Missjoni Nazzjonali tal-IA tal-Indja, kif ukoll il-kooperazzjoni mal-Istitut tas-Sikurezza tal-IA tal-Indja biex jiġu estiżi s-sikurezza, l-ittestjar u l-evalwazzjoni tal-IA.

Skont l-Arrangament Amministrattiv bejn l-UE u l-Indja dwar il-**Computing ta' Prestazzjoni Għolja** (HPC, High-Performance Computing), tnediet kollaborazzjoni fir-riċerka bijomedika, fl-immudellar meteoroloġiku, u fit-tbassir tal-perikli naturali bejn il-partijiet ikkonċernati rispettivi, b'espansjoni potenzjali għall-kapaċitajiet kondiviżi ta' HPC u għas-**sistemi ibridi kwantistiċi ta' HPC**. L-attivitajiet kongunti jistgħu jinkludu aċċess reċiproku għall-faċilitajiet, standards komuni ta' valutazzjoni komparattiva, applikazzjonijiet żviluppati b'mod kongunt fis-simulazzjoni, l-ottimizzazzjoni, u t-tagħlim awtomatiku, skambji ta' riċerkaturi, programmi ta' dottorat kongunti, u kofinanzjament biex jiġu aċċellerati l-flussi tax-xogħol ibridi mill-prova tal-kunċett sal-produzzjoni.

Bħala atturi ewlenin fit-teknoloġija spazjali, l-UE u l-Indja se japprofondixxu l-kooperazzjoni dwar l-osservazzjoni tad-dinja, in-navigazzjoni satellitari, is-sorveljanza fl-ispazju, u l-komunikazzjonijiet. Se jitnieda **Djalogu dwar l-Ispazju** biex javvanza l-kollaborazzjoni u jesplora s-sigurtà spazjali

Il-protezzjoni tat-teknoloġiji kritiċi trid tkun prijorità kondiviża. L-UE u l-Indja għandhom jimplimentaw miżuri robusti biex **jipprevjenu t-trasferiment jew l-użu hażin mhux awtorizzat ta' teknoloġiji u għarfien sensittivi**, filwaqt li jiżguraw l-użu responsabbli tagħhom b'appoġġ għall-istabbiltà globali, il-valuri demokratiċi, u l-awtonomija strateġika.

b) Avvanz ta' ambjent diġitali favorevoli

Abbażi tar-regoli futuri dwar il-kummerċ diġitali bejn l-UE u l-Indja, l-UE għandha l-għan li tapprofondixxi l-kooperazzjoni mal-Indja biex tohloq **ekosistema diġitali affidabbli, sigura, ġusta u interoperabbli**. Dan jinkludi **kollaborazzjoni regolatorja** msahha dwar il-governanza tad-data, ir-regolamentazzjoni tal-pjattaformi, is-swieq diġitali, u ċ-ċibersigurtà – iggwidata mir-reċiproċità, mill-istandards internazzjonali, u mid-drittijiet tal-bniedem.

L-UE u l-Indja għandhom jaħdmu wkoll flimkien biex jippromwovu **swieq diġitali ġusti, kummerċ elettroniku sigur, privatezza online, u protezzjoni tat-tfal**, filwaqt li jiġġieldu l-kontenut illegali u r-riskji sistemiċi. Il-kondiviżjoni tal-aħjar prattiki se tgħin biex l-innovazzjoni tiġi bbilanċjata mar-responsabbiltà, jiġi promoss il-litteriżmu diġitali, u jitharsu l-valuri demokratiċi, il-libertà tal-kelma u d-dinjità tal-bniedem fl-era diġitali.

Fluss transkonfinali ta' data affidabbli huwa vitali għall-kummerċ, l-innovazzjoni, l-IA affidabbli, u l-kooperazzjoni fl-infurzar tal-liġi u d-diġitalizzazzjoni tal-ġustizzja. Hemm il-potenzjal li l-ekosistemi tad-data tal-UE u tal-Indja jiġu konnessi aħjar b'mod sigur u kompatibbli. L-UE se timpenja ruhha mal-Indja biex tippromwovi **qafas robust dwar il-protezzjoni tad-data** u tippromwovi l-konverġenza fl-implimentazzjoni tiegħu.

L-UE u l-Indja t-tnejn jirrikonoxxu l-importanza li tiġi skjerata **infrastruttura diġitali** sigura, b'mod partikolari networks 5G/6G siguri u affidabbli u kejbils sottomarini u terrestri. L-UE hija lesta li taqsam l-esperjenza tagħha f'dan il-qasam, bl-użu ta' strumenti bhas-sett ta' għodod tal-5G jew il-Komunikazzjoni reċenti biex jissahhu s-sigurtà u r-reżiljenza tal-kejbils sottomarini. Il-Memorandum ta' Qbil bejn Bharat 6G alliance tal-Indja u l-Assoċjazzjoni għall-Industrija tan-Networks u s-Servizzi Intelligenti tas-6G tal-UE jservi bħala eżempju ta' sforzi kollaborattivi ta' benefiċċju reċiproku biex jiġu żviluppati ekosistemi tat-telekomunikazzjoni siguri u affidabbli, li jwittu t-triq għall-holqien ta' **networks 6G** reżiljenti u affidabbli.

Il-kollaborazzjoni dwar **l-infrastruttura pubblika diġitali** – l-isfruttar tal-esperjenza tal-Indja ma' pjattaformi fuq skala kbira u inkluzivi u t-tmexxija tal-UE fl-istandards globali – tista' tappoġġa l-inkluzjoni finanzjarja, l-identità diġitali, u l-għoti effiċjenti tas-servizzi pubbliċi. Iż-żewġ naħat għandhom l-għan li jippermettu **l-interoperabbiltà teknika**, bħal bejn il-Kartiera Ewropea tal-Identità Diġitali u s-sistema Aadhaar tal-Indja, biex jiffaċilitaw il-kummerċ transfruntier, l-ivvjaġġar u l-iskambji tad-data. Għandhom ukoll l-għan li jippromwovu b'mod kongunt l-Infrastruttura Pubblica Diġitali f'pajjiżi terzi.

c) Promozzjoni tal-kooperazzjoni fir-riċerka

Il-kooperazzjoni taħt il-**programmi ta' riċerka u innovazzjoni tal-UE** tipprovdi opportunitajiet għar-riċerkaturi u l-innovaturi f'oqsma bħat-teknoloġiji diġitali, l-enerġija nadifa, il-ġestjoni tal-ilma, l-ikel u l-agrikoltura, is-saħħa, u t-teknoloġiji emergenti bhas-semikondutturi, il-bijoteknoloġija u l-materjali avvanzati, filwaqt li tiżgura li n-nisa jkollhom aċċess ugwali għal dawn l-opportunitajiet.

Il-kooperazzjoni kongunta fir-riċerka taħt Orizzont Ewropa – il-programm ewlieni tal-UE għar-riċerka u l-innovazzjoni – diġà tezisti permezz ta' sejhiet koordinati eċċezzjonali mal-Indja, bħal dwar l-iskart tal-plastik fil-baħar u l-produzzjoni ta' idroġenu rinnovabbli mill-iskart. Madankollu, l-Indja tista' tikkunsidra li ssir **assoċjata ma' Orizzont Ewropa**. Dan jiftah il-

bieb għal kooperazzjoni xjentifika aktar profonda u aktar strutturata, li tippermetti lir-riċerkaturi u lill-istituzzjonijiet Indjani jipparteċipaw fuq bażi ugwali fi proġetti kollaborattivi f'firxa wiesgħa ta' oqsma. Dan itejjeb ukoll l-aċċess għar-riċerkaturi Indjani għall-infrastrutturi tar-riċerka Ewropej ta' klassi dinjija.

Filwaqt li jibnu fuq il-ftehim Euratom-Indja għall-kooperazzjoni fir-riċerka u l-iżvilupp, iż-żewġ shab għandhom jippromwovu kollaborazzjoni dwar **l-użi paċifiċi tal-enerġija nukleari**, li jkopru s-sikurezza tar-reatturi nukleari, il-protezzjoni mir-radjazzjoni, l-immaniġjar tal-iskart radjuattiv, is-sigurtà nukleari, is-salvagwardji, l-applikazzjonijiet tax-xjenza nukleari, u l-fużjoni. L-UE u l-Indja għandhom ukoll japprofondixxu l-kooperazzjoni tagħhom fir-rigward tar-**reattur Termonukleari Sperimentali Internazzjonali**, li t-tnejn huma membri tiegħu.

3. SIGURTÀ U DIFIŻA

Il-komplessità dejjem tikber tat-theddid għas-sigurtà globali, it-tensjonijiet ġeopolitiċi li qed jiżdiedu, u l-bidla teknoloġika rapida jenfasizzaw il-ħtieġa għal djalogu u kooperazzjoni aktar mill-qrib bejn l-UE u l-Indja fis-sigurtà u d-difiża. Il-perssonijiet fuq il-linji marittimi globali jheddu l-libertà tan-navigazzjoni, filwaqt li qed jitfaċċaw riskji godda fl-oqsma ċibernetiċi, ibridi u spazjali. It-teknoloġiji rivoluzzjonarji emergenti, bħall-IA, joffru vantaġġi strateġiċi filwaqt li jqajmu sfidi fir-rigward tat-trasparenza, ir-responsabbiltà, u l-konformità mad-dritt internazzjonali.

Il-kooperazzjoni bejn l-UE u l-Indja fil-qasam tas-sigurtà u d-difiża dan l-aħħar qabdet ritmu tajjeb, inkluż permezz tad-**Djalogu Strateġiku dwar il-Politika Estera u ta' Sigurtà** li tnieda f'Ġunju 2025. Id-djalogi tematiċi regolari jindirizzaw kwistjonijiet ta' sigurtà u difiża, is-sigurtà marittima, iċ-ċibersigurtà, il-ġlieda kontra t-terroriżmu u n-nonproliferazzjoni. L-Indja hija wkoll sieħeb ewlieni fil-proġett tal-UE "Kooperazzjoni Msahha fil-qasam tas-Sigurtà fl-Asja u mal-Asja" (ESIWA+).

L-UE u l-Indja issa qed jesploraw il-holqien ta' **Shubija għas-Sigurtà u d-Difiża bejn l-UE u l-Indja**. Din is-shubija tkompli tapprofondixxi l-konsultazzjonijiet strateġiċi u tippermetti kooperazzjoni aktar mill-qrib u inizjattivi kongunti dwar prijoritajiet kondiviżi bħall-ġestjoni tal-kriżijiet, is-sigurtà marittima, il-ġlieda kontra t-theddid ċibernetiku u ibridu, u l-ġlieda kontra t-terroriżmu. Din tiffaċilita wkoll il-kooperazzjoni industrijali fil-qasam tad-difiża.

Iż-żewġ naħat qed iniedu wkoll negozjati dwar **Ftehim dwar is-Sigurtà tal-Informazzjoni** li se jiffaċilita l-iskambju ta' informazzjoni klassifikata u kooperazzjoni aktar b'saħħitha f'oqsma relatati mas-sigurtà u d-difiża. Dan jista' wkoll iwitti t-triq għall-parteeipazzjoni tal-Indja fl-inizjattivi tal-UE għas-sigurtà u d-difiża f'konformità mal-oqfsa ibbażati fuq it-Trattati tal-UE.

a) Approfondiment tal-impenn dwar is-sigurtà reġjonali

L-impenn strateġiku dejjem akbar tal-UE fl-Indo-Paċifiku – speċjalment l-appoġġ tagħha għas-shab reġjonali f'oqsma ta' sigurtà komprensivi – jallinja mill-qrib mar-rwol tal-Indja bħala pilastru ewlieni tal-istabbiltà reġjonali u l-approfondiment tal-kooperazzjoni tagħha mas-shab inklużi l-Istati Uniti, il-Ġappun, l-Awstralja u l-istati membri tal-ASEAN. Iż-żewġ naħat għandhom itejbu l-koordinazzjoni u jiskambjaw fehmiet dwar ir-**rabtiet bejn ir-reġjuni Ewro-**

Atlantiċi u Indo-Paċifiċi, b'mod partikolari l-konnessjoni bejn il-Mediterran, il-Baħar l-Aħmar, u l-Oċean Indjan bħala interfaċċi ewlenin bejn it-tnejn.

Il-parteċipazzjoni tal-UE fl-Inizjattiva Indo-Oċean Paċifiku mnedija mill-Indja tirrifletti r-rieda tagħha li żżid il-kooperazzjoni dwar prijoritajiet kondiviżi bħall-ekoloġija marittima, ir-riżorsi tal-baħar, bini tal-kapaċitajiet, it-thejjija għad-diżastri, is-sigurtà marittima, u t-trasport.

Bħala **Sieheb ta' Djalogu fl-Assoċjazzjoni tal-Pajjiżi tal-Oċean Indjan**, l-UE tinsab ukoll f'pożizzjoni tajba biex tibni sinerġiji mal-Indja dwar il-prijoritajiet reġjonali. Fl-2024, l-UE u l-Indja qablu li jniedu konsultazzjonijiet iddedikati għall-Indo-Paċifiku biex itejbu l-koordinazzjoni dwar l-isfidi strateġiċi komuni.

L-UE tippromwovi l-paċi u s-sigurtà abbażi tar-rispett għad-dritt internazzjonali u se tkompli **tikkooopera mal-Indja dwar l-aspetti kollha tal-ġlieda kontra l-aggressjoni militari tar-Russja kontra l-Ukrajna**. F'dak il-kuntest, l-UE se tkompli tesplora modi kif tipprevjeni l-esportazzjoni mill-ġdid ta' oġġetti tal-kamp tal-battalja ta' orġini mill-UE lejn ir-Russja u ċ-ċirkomvenzjoni tas-sanzjonijiet, inkluż permezz tal-flotta mistura tar-Russja u miżuri oħra tal-enerġija. Dan jinkludi d-djalogu li għaddej mal-Mibgħut tas-Sanzjonijiet tal-UE u inizjattivi prattiċi ta' bini tal-kapaċità mas-settur privat.

L-involvement mal-Indja dwar **il-ġestjoni tal-kriżijiet**, f'oqsma ta' interess reċiproku, huwa importanti, u l-UE tilqa' l-parteċipazzjoni tal-Indja fil-**missjonijiet ċivili u militari** tal-Politika ta' Sigurtà u ta' Difiza Komuni tal-UE. L-UE u l-Indja għandhom jimpenjaw ruhhom biex jaraw l-arrangamenti xierqa għaliha, b'rispett shih tal-proċessi ta' tehid ta' deċiżjonijiet rispettivi tagħhom.

b) Glieda kontra t-theddid tradizzjonali u ibridu

Is-sigurtà marittima hija pedament tas-sigurtà reġjonali u globali. Peress li ż-żewġ naħat qed jiddependu ħafna fuq it-trasport marittimu għall-kummerċ u l-konnettività, huwa vitali li jiġu żgurati linji marittimi ta' komunikazzjoni, jiġu protetti l-infrastrutturi kritiċi u jitrazznu l-attivitajiet tal-flotta mistura. L-UE u l-Indja huma magħquda fl-impenn tagħhom għal ordni marittimu ħieles, miftuħ, inklużiv u bbażat fuq ir-regoli, inkluż fl-Indo-Paċifiku, f'konformità mad-dritt internazzjonali, b'mod partikolari l-Konvenzjoni tan-NU dwar il-Liġi tal-Baħar. L-UE u l-Indja impenjaw ruhhom li jżidu l-involvement dwar **l-għarfien tal-qasam marittimu** biex jippromwovu valutazzjoni, koordinazzjoni u interoperabbiltà kondiviżi, li jirrikjedu sinerġiji f'ħafna livelli.

L-UE tfittex li tapprofondixxi l-kooperazzjoni mal-Indja b'appoġġ għall-**oqfsa reġjonali tas-sigurtà marittima**, filwaqt li tghin biex tissahħaħ il-kapaċità tal-istati kostali biex jindirizzaw sfidi kondiviżi. Dan jinkludi hidma kongunta dwar l-għarfien tal-qasam marittimu u appoġġ imsahħaħ għal pjattaformi reġjonali ta' kondivizjoni ta' informazzjoni bħaċ-Ċentru Reġjonali tal-Fużjoni tal-Informazzjoni Marittima f'Madagascar. L-UE u l-Indja jistgħu wkoll jaħdmu aktar mill-qrib flimkien fuq proġetti ta' **bini tal-kapaċitajiet** għall-pajjiżi tal-Oċean Indjan.

Filwaqt li tibni fuq il-kollaborazzjoni eżistenti, inkluż permezz tal-**operazzjonijiet navali EUNAVFOR ATALANTA u EUNAVFOR ASPIDES**, l-UE għandha l-ghan li tespandi l-kooperazzjoni operazzjonali mal-Forza Navali Indjana. Dan jista' jinkludi aktar eżerċizzji kongunti, li jibnu fuq l-eżerċizzju navali ta' Ġunju 2025 iffukat fuq operazzjonijiet avanzati

kontra l-piraterija, l-interoperabbiltà, il-manuvri tattici, u komunikazzjonijiet siguri. Tali eżerċizzji jistgħu jinvolvu shab Indo-Paċifiċi oħra. L-UE se tfittex li tikkonkludi arrangamenti bejn l-operazzjonijiet navali tal-UE u l-Flotta Navali Indjana biex tiffaċilita kondivizzjoni akbar ta' informazzjoni u kooperazzjoni fil-Punent tal-Oċean Indjan. Barra minn hekk, l-UE u l-Indja jistgħu jwettqu attivitajiet kongunti tal-baħar f'oqsma oħra ta' interess komuni bħall-Golf tal-Guinea.

Il-kooperazzjoni futura għandha tiffoka wkoll fuq il-protezzjoni tal-**infrastruttura marittima kritika**, b'mod partikolari fid-dawl tat-theddid ibridu li qed jiżdied. L-involvement permezz ta' strutturi reġjonali bħall-Kummissjoni tal-Oċean Indjan se jkun kruċjali biex jiġu indirizzati dawn l-isfidi tas-sigurtà li qed jinbidlu. L-UE u l-Indja għandhom ukoll ikomplu jikkooperaw dwar is-sikurezza marittima, inkluż l-indirizzar tat-theddid għall-ambjent u għan-navigazzjoni sikura minhabba t-tbaħħir ta' standard inferjuri u l-proċeduri ta' navigazzjoni riskjużi.

L-UE tipproponi l-approfondiment tal-kollaborazzjoni mal-Indja dwar iċ-**ċibersigurtà** u l-bini tar-**reżiljenza** għat-**theddid ibridu**, b'mod partikolari permezz tad-Djalogu Ċibernetiku bejn l-UE u l-Indja, inkluż f'oqsma bħar-riċerka relatata mas-sigurtà, l-iżgurar tal-ktajjen tal-provvista tal-ICT u l-promozzjoni ta' teknoloġiji u fornituri diġitali affidabbli. Il-kooperazzjoni tista' tissaħħaħ fl-oqsma tal-assistenza legali reċiproka u ċ-ċiberkriminalità, inkluża l-vjolenza abbażi tal-ġeneru ffaċilitata mit-teknoloġija.

L-UE u l-Indja t-tnejn jiffaċċjaw **theddid terroristiku** serju. L-attakk ta' Pahalgam f'April 2025 kien tfakkira traġika tal-kost uman tat-terroriżmu. Iż-żewġ shab jiffaċċjaw sfidi marbuta mar-rabtiet tat-terroriżmu mal-kriminalità organizzata, kif ukoll il-htieġa li jiġi miġġieled il-finanzjament tat-terroriżmu, il-propaganda online, u r-riskji ppreżentati mit-teknoloġiji emergenti. L-UE hija impenjata li tkompli ssahħaħ il-kooperazzjoni fil-**għlieda kontra t-terroriżmu** biex tivvaluta t-theddid globali, il-għlieda kontra l-estremiżmu u l-finanzjament tat-terroriżmu, u ssahħaħ il-kollaborazzjoni permezz ta' sforzi ta' bini tal-kapaċitajiet, proġetti kongunti, u shubijiet għall-infurzar tal-ligi.

Dwar il-**kriminalità organizzata transnazzjonali**, l-UE għandha l-għan li ssahħaħ il-kooperazzjoni gudiżzarja u tal-infurzar tal-ligi mal-Indja. Hija għandha l-għan li timplimenta l-Arrangament ta' Hidma bejn l-Europol u l-Uffiċċju Ċentrali Indjan tal-Investigazzjoni, li jippermetti liż-żewġ naħat jiskambjaw data mhux personali, bħal metodoloġiji kriminali, xejriet, u intelligence rilevanti oħra. Dan jinkludi l-konnessjoni tal-Indja mal-Applikazzjoni ta' Network għall-Iskambju Sikur ta' Informazzjoni tal-Europol. Bl-istess mod, l-UE u l-Indja jistgħu jiżviluppaw kooperazzjoni mal-Eurojust u l-Uffiċċju tal-Prosekutur Pubbliku Ewropew. Din il-kooperazzjoni tista' tiġi estiza biex tkopri l-prevenzjoni tad-devjazzjoni u t-traffikar tal-prekursuri tad-droga użati fil-manifattura illeċita ta' drogi illeċiti u sustanzi psikoattivi godda.

c) Tishih tal-kooperazzjoni industrijali fil-qasam tad-difiża

It-tishih tal-kooperazzjoni bejn l-industriji tad-difiża tal-UE u tal-Indja –f'konformità mal-prijoritajiet ta' sigurtà kondivizi u mas-salvagwardji dovuti kontra l-ħrib tat-teknoloġija — jista' jgħin biex jissahħu **l-kapaċitajiet tal-produzzjoni u teknoloġiċi rispettivi**, tissaħħaħ is-sigurtà tal-ktajjen tal-provvista, u jiġu stimulat l-innovazzjoni u l-kompetittività. L-għarfien espert tal-UE fir-riċerka, l-iżvilupp u l-manifattura fil-qasam tad-difiża jista' jappoġġa lill-Indja fit-tishih

tal-bażi industrijali tad-difiża tagħha u fid-diversifikazzjoni tal-ktajjen tal-provvista affidabbli, filwaqt li l-kapaċitajiet tal-manifattura tal-Indja jistgħu jgħinu lill-UE żżid il-provvista tal-armi f' setturi speċifiċi.

Biex din il-kooperazzjoni titmexxa 'l quddiem, jista' jitwaqqaf **Forum tal-Industrija tad-Difiża mmexxi mill-industrija** biex jiġbor flimkien negozji miż-żewġ naħat biex jikkondividu l-aħjar prattiki u jidentifikaw opportunitajiet għall-kooperazzjoni. L-uffiċjali tal-UE u tal-Indja jipparteċipaw bħala osservaturi.

4. KONNETTIVITÀ U KWISTJONIJIET GLOBALI

Bħala atturi globali ewlenin fil-G20, l-UE u l-Indja għandhom isahħu l-kooperazzjoni biex jiddefendu l-interessi kondivizi, jindirizzaw sfidi globali urgenti, u jikkontrobilanċjaw mudelli ta' żvilupp mhux sostenibbli promossi minn oħrajn. Iz-żewġ shab jinsabu f'pożizzjoni tajba biex javvanzaw b'mod kongunt il-konnettività reġjonali sigura u sostenibbli, il-kooperazzjoni għall-iżvilupp ma' pajjiżi terzi u fihom, u governanza dinjija effettiva.

a) Tishih tal-konnettività reġjonali

Kemm l-UE kif ukoll l-Indja għandhom **aġendi tal-konnettività** internazzjonali ambizzjużi. Il-Global Gateway tal-UE timmobilizza EUR 300 biljun fuq livell dinji biex tappoġġa l-infrastruttura tal-enerġija, digitali u tat-trasport, filwaqt li l-Indja tavvanza inizjattivi bħal MAHASAGAR (Mutual and Holistic Advancement for Security and Growth - Avvanz Reċiproku u Olistiku għas-Sigurtà u t-Tkabbir). Fl-2021, iż-żewġ shab ikkonkludew ukoll is-Shubija ta' Konnettività bejn l-UE u l-Indja. Filwaqt li jisfruttaw dawn il-pjattaformi, iż-żewġ shab jinsabu f'pożizzjoni tajba biex jikkooperaw fit-tishih tal-konnettività bejn l-Ewropa, l-Indja, u r-reġjun usa', jzommu standards għoljin u jifih opportunitajiet kummerċjali godda kemm għan-negozji tal-UE kif ukoll għal dawk Indjani.

Eżempju ewlieni ta' din il-kollaborazzjoni strateġika huwa l-**Kuritur Ekonomiku bejn l-Indja, il-Lvant Nofsani u l-Ewropa (IMEC)**. Dan il-proġett għandu l-għan li jqajjem mill-ġdid ir-rotot kummerċjali storiċi Ewro-Asjatiċi billi jintegra l-infrastruttura marittima, ferrovjarja, digitali, tal-enerġija u tal-idroġenu nadif. L-IMEC għandu l-għan li jidiversifika r-rotot kummerċjali, inaqqas id-dipendenzi strateġiċi, jippromwovi l-integrazzjoni reġjonali, u ktajjen tal-provvista li jibqgħu validi fil-futur, filwaqt li jiftaħ opportunitajiet ekonomiċi godda madwar l-Ewropa, l-Indja, l-Afrika, u lil hinn minnha.

L-UE hija impenjata li jkollha rwol ewlieni fl-IMEC, tinvesti permezz tal-Global Gateway u tikkoordina mas-shab ta' Tim Ewropa, inkluż il-BEI, biex tappoġġa proġetti li jvarjaw **minn studji tal-fattibbiltà sal-iżvilupp tal-infrastruttura**. L-UE hija lesta li tikkoopera mal-Indja biex tippromwovi l-użu reġjonali ta' **infrastruttura digitali** sigura u sostenibbli, inkluż networks 5G affidabbli siguri, kejbils sottomarini u terrestri u konnettività satellitari.

Fil-qafas tal-IMEC, l-UE qed tavvanza l-**Kuritur Digitali UE-Afrika-Indja**, inkluża s-sistema tal-kejbil sottomarin Blue Raman ta' 11,700 km li tgħaqqad l-Ewropa mal-Indja permezz tal-Mediterran, il-Lvant Nofsani u l-Afrika tal-Lvant. Din l-inizjattiva tal-UE se tipprovd

konnettività tad-data b'veloċità għolja ħafna, sigura u diversifikata reżiljenti għat-tfixkil ikkawżat minn diżastri naturali jew atti ta' sabotagg.

Barra minn hekk, l-UE u l-Indja qed jikkollaboraw biex jiżviluppaw **Kurituri tat-Tbahhir Ekoloġiku**, li se jsaħħu l-konnettività marittima sostenibbli, inaqqsu d-dipendenza fuq rotot b'intensità qawwija ta' karbonju u jasserixxu tmexxija kongunta fit-tiswir tal-istandards globali tal-kummerċ u tat-trasport.

b) Promozzjoni tal-kooperazzjoni f'pajjiżi terzi

Permezz tal-Ftehim Amministrattiv bejn l-UE u l-Indja ffirmat f'Ġunju 2025, is-shab jagħmlu hilitom biex jinvestu b'mod kongunt fi proġetti li jappoġġaw it-tkabbir ekonomiku, l-impjiegi u l-iżvilupp sostenibbli f'pajjiżi terzi b'mod partikolari fl-Afrika u fin-Nofsinhar tal-Asja. Din il-kollaborazzjoni se tisfrutta l-punti b'saħħithom komplementari tal-UE, l-Indja, u s-setturi privati tagħhom biex timmassimizza l-impatt fuq il-post u tfitteż li tiżviluppa mekkaniżmi innovattivi ta' finanzjament ibbażati fuq is-suq. Din **tista' tinvolvi shab ohra tal-istess fehma**. Tali kooperazzjoni hija dejjem aktar kruċjali fid-dawl taċ-ċaqliq tax-xenarju tal-ġajjnuna u ż-żieda ta' mudelli alternattivi ta' żvilupp.

Il-proġetti ta' **kooperazzjoni trilaterali futuri** jistgħu jiffukaw fuq setturi identifikati b'mod reċiproku bħall-infrastruttura tal-enerġija nadifa, il-mobbiltà ekoloġika, u d-digitalizzazzjoni. L-UE u l-Indja qablu wkoll li jużaw b'mod kongunt infrastrutturi pubbliċi diġitali f'pajjiżi terzi li jaħdmu bla xkiel mas-sistemi tal-UE u tal-Indja.

L-inizjattivi li għaddejjin bħalissa juru kif il-kooperazzjoni bejn l-UE u l-Indja tista' twassal benefiċċji tangibbli għas-shab. Pereżempju, l-UE u l-Indja jikkondividu l-għan li jagħmlu t-teknoloġija tal-enerġija solari aktar aċċessibbli u affordabbli madwar id-dinja permezz tal-**Alleanza Solari Internazzjonali (ASI)**. L-UE qed tappoġġa l-programm tal-ASI dwar l-istrutturar ta' network internazzjonali ta' Ċentri ta' Riżorsi għat-Teknoloġija u l-Applikazzjoni Solari (STAR-C), li se jgħin biex tittejjeb il-kwalità tal-infrastruttura u jiġu promossi s-swieq għall-prodotti u s-servizzi tal-enerġija solari speċjalment fil-pajjiżi Afrikani l-inqas żviluppati.

L-UE se tkompli timpenja ruhha mal-**Koalizzjoni għall-Infrastruttura Reżiljenti għad-Diżastri** mmexxija mill-Indja biex tgħin fil-bini ta' sistemi ta' infrastruttura li jistgħu jifilhu għal xokkijiet klimatiċi fi stati gżejjer żgħir li qed jiżviluppaw madwar l-Oċean Paċifiku, il-Baħar tal-Karibew u l-Oċean Indjan. Inizjattiva reġjonali ġdida ohra se tuża l-**ghodod satellitari Copernicus** biex tappoġġa l-ġestjoni tar-riskju ta' diżastri fin-Nofsinhar tal-Asja.

Shubija ġdida **bejn l-UE u l-Indja dwar l-Assistenza Umanitarja** bbażata fuq prinċipji umanitarji rikonoxxuti internazzjonalment tippermetti liż-żewġ naħat jikkoordinaw aħjar l-azzjonijiet tagħhom fuq il-post.

c) It-tiswir ta' governanza globali effettiva

L-UE u l-Indja jirrikonoxxu li istituzzjonijiet globali effettivi huma meħtieġa biex jindirizzaw sfidi komuni u javvanzaw l-għanijiet kondiviżi ta' tkabbir sostenibbli u inkluziv, id-drittijiet tal-bniedem, u l-paċi u s-sigurtà. Fi żmien meta dawn l-istituzzjonijiet qed jiffaċċjaw pressjonijiet dejjem akbar, **koordinazzjoni mtejbja bejn l-UE u l-Indja fin-NU, il-G20 u fora**

ohra – inkluż permezz ta' konsultazzjonijiet regolari qabel avvenimenti magġuri – issaħħaħ l-impatt kollettiv tagħna.

Iż-żewġ shab jappoġġaw **ir-riforma tal-istituzzjonijiet multilaterali** biex jagħmluhom aktar rappreżentattivi u adatti għall-isfidi tal-lum. L-**inizjattiva UN80** tipprovdi pjattaforma biex tavvanza r-riforma u r-rivitalizzazzjoni tan-NU, filwaqt li tirrispetta l-prinċipji tagħha u timplimenta l-Patt għall-Futur. Il-Presidenza li jmiss tal-Indja tal-BRICS se tipprovdi opportunità lill-Indja biex tippromwovi l-ligi, in-normi u l-valuri internazzjonali f'fora internazzjonali.

L-UE u l-Indja jikkondividu interess f'sistema kummerċjali globali miftuħa, prevedibbli u bbażata fuq ir-regoli. Għalhekk, l-UE u l-Indja għandhom jaħdmu flimkien lejn riforma sinifikanti tal-**Organizzazzjoni Dinjija tal-Kummerċ (WTO)** biex jistabbilixxu governanza aktar effettiva u agenda kummerċjali aġġornata bil-ħsieb li jindirizzaw aħjar id-distorsjonijiet ekonomiċi u l-frammentazzjoni li qed tikber. Peress li ż-żewġ shab jikkondividu tħassib dwar id-distakk fil-finanżjament għall-kisba tal-Għanijiet ta' Żvilupp Sostenibbli (SDGs, Sustainable Development Goals), hemm opportunità biex jingħaqdu flimkien biex jibnu **arkitettura finanzjarja internazzjonali aktar inklużiva u effiċjenti**, il-mobilizzazzjoni tar-riżorsi mis-sorsi kollha filwaqt li jitmexxew 'il quddiem ir-riformi tal-Bank Multilaterali tal-Iżvilupp u l-implimentazzjoni tal-pjan ta' azzjoni tal-Impenn ta' Sevilja.

Jenhtieg li l-UE u l-Indja jikkooperaw biex jimplimentaw il-**Ftehim ta' Pariġi**, inklużi impenji suċċessivi li saru mill-Konferenza tal-Partijiet (COP, Conference of the Parties) għall-Konvenzjoni Qafas tan-NU dwar it-Tibdil fil-Klima, u jkomplu jżidu l-ambizzjoni tagħhom ta' dekarbonizzazzjoni permezz ta' kontributi determinati fil-livell nazzjonali fl-ekonomija kollha, li jinkludu l-gassijiet serra. L-UE tilqa' d-dimostrazzjoni ta' tmexxija bl-intenzjoni tal-Indja li tospita l-COP33 fl-2028. Filwaqt li jibnu fuq il-ftehim tal-G20 taħt il-presidenza tal-Indja biex tittriplika l-kapaċità globali tal-enerġija rinnovabbli, iż-żewġ shab jenhtieg li jaċċelleraw b'mod kongunt l-azzjoni multilaterali dwar it-**tranżizzjoni lejn enerġija nadifa**, inkluż fil-qafas tal-Forum Globali dwar it-Tranżizzjonijiet tal-Enerġija, il-Grupp ta' Tmexxija għat-Tranżizzjoni tal-Industrija u l-Alleanza Globali tal-Bijofjuwils, u jixprunaw inizjattivi multilaterali mmirati lejn l-**eliminazzjoni gradwali tal-fjuwils fossili**.

L-UE se timpenja ruhha wkoll mal-Indja biex tiżgura l-implimentazzjoni shiha tal-**Qafas Globali tal-Bijodiversità ta' Kunming-Montreal** u l-Aġenda Globali dwar l-Ilma, tippromwovi l-adozzjoni ta' **Trattat Globali dwar il-Plastik** vinkolanti, u l-iskambju dwar il-glieda kontra l-kriminalità ambjentali, inkluż dwar it-tbaħħir illegali tal-iskart. L-UE u l-Indja esprimew ir-rieda li jikkooperaw fl-implimentazzjoni tal-**Qafas tal-Organizzazzjoni Marittima Internazzjonali b'Emissjonijiet Żero Netti** għad-dekarbonizzazzjoni tat-tbaħħir internazzjonali.

L-UE tfittex aktar kooperazzjoni mal-Indja dwar il-governanza tal-oċeani, inkluż permezz ta' **Djalogu dwar l-Oċeani u s-Sajd**, biex tippromwovi l-ġestjoni sostenibbli tar-riżorsi, tipproteġi l-bijodiversità tal-baħar, u tavvanza r-ratfika u l-implimentazzjoni tal-Ftehim dwar il-Bijodiversità lil hinn mill-Ġurisdizzjoni Nazzjonali, kif ukoll id-deżinjazzjoni ta' zoni tal-baħar protetti godda (MPAs) fl-Oċean tan-Nofsinhar. L-UE tilqa' wkoll l-isforzi kongunti fil-Kummissjoni dwar it-Tonn tal-Oċean Indjan, l-adeżjoni potenzjali tal-Indja mal-Ftehim dwar

il-Miżuri tal-Istat tal-Port dwar is-Sajd Illegali, Mhux Irrappurtat u Mhux Regolat (IUU, Illegal, Unreported and Unregulated fishing), u l-finalizzazzjoni ta' regoli addizzjonali skont il-Ftehim tad-WTO dwar is-Sussidji tas-Sajd.

L-UE u l-Indja se jkomplu jappoġġaw lill-Organizzazzjoni Dinjija tas-Saħħa (WHO), jaħdmu flimkien biex jiksbu kopertura universali tas-saħħa u jikkooperaw fuq **l-Inizjattiva l-ġdida tal-UE għar-Reżiljenza tas-Saħħa Dinjija**. Huma se japprofondixxu wkoll il-kooperazzjoni biex jindirizzaw **il-ġuħ globali u l-insigurtà tal-ikel** permezz ta' inizjattivi multilaterali bħall-Alleanza Globali Kontra l-Ġuħ u l-Faqar.

Billi jikkoordinaw mill-qrib fil-pjattaformi globali ta' **governanza tal-IA**, l-UE u l-Indja jistgħu jiddefendu b'mod aktar effettiv approċċ responsabbli u ċċentrat fuq il-bniedem għall-IA. L-UE tinsab lesta li taħdem mal-Indja għal summit ta' suċċess dwar l-IA ospitat mill-Indja fi Frar 2026.

L-UE tistenna b'interess l-impenn kontinwu mal-Indja dwar kwistjonijiet tad-drittijiet tal-bniedem b'mod bilaterali u fil-kuntest multilaterali. L-UE tilqa' l-wegħdiet tal-Indja bħala kandidat għas-shubija fil-**Kunsill tad-Drittijiet tal-Bniedem tan-NU**. Il-kooperazzjoni mal-Indja fin-NU u fora multilaterali ohra għandha tkompli tapprofondixxi **l-istabbiltà fiċ-ċiberspazju**, l-implimentazzjoni tal-qafas tan-NU ta' mgħiba responsabbli tal-istat fiċ-ċiberspazju, u approċċ ibbażat fuq id-drittijiet tal-bniedem għall-**ġlieda kontra t-terroriżmu**. L-UE se tkompli tikkoordina mal-Indja dwar miżuri ta' trasparenza u bini ta' fiduċja fl-**ispazju ekstrasferiku**, fil-qafas tal-Grupp ta' Hidma Miftuħ tan-NU dwar il-Prevenzjoni ta' Tellieqa tal-Armi fl-Ispazju Ekstrasferiku. Hija se tkompli timpenja ruħha mal-Indja dwar ir-rispett tal-**qafas multilaterali dwar in-nonproliferazzjoni, id-diżarm u l-kontroll tal-armi** u se tinkoraġġixxi lill-Indja biex taderixxi ma' trattati ewlenin bħat-Trattat dwar in-Nonproliferazzjoni tal-Armi Nukleari, it-Trattat dwar il-Projbizzjoni Totali ta' Provi Nukleari, u t-Trattat dwar il-Kummerċ tal-Armi.

5. FAĊILITATURI BEJN IL-PILASTRI

Il-faċilitaturi tal-pilastri kollha huma essenzjali. Dawn jinkludu l-mobbiltà tal-hiliet, l-iskambji tal-ġarfen, l-involvement tan-negożju, u l-kooperazzjoni istituzzjonali, biex tiġi massimizzata l-interazzjoni, jiġi promoss il-fehim reċiproku, u jiġu żgurati konsistenza u impatt akbar fl-inizjattivi ekonomiċi, teknoloġiċi, tas-sigurtà u globali. Billi jservu bħala t-tessut konnettiv tas-shubija, dawn il-faċilitaturi se jagħmluha aktar integrata, reżiljenti, u kapaċi tindirizza l-isfidi attwali u futuri.

a) Espansjoni tal-mobbiltà tal-hiliet

Il-mobbiltà bejn l-Indja u l-UE kibret b'mod kostanti, u saħħet l-ekonomiji, it-turiżmu, u r-rabtiet bejn il-persuni. Fl-2023, 825 000 cittadin Indjan għexu fl-UE, l-akbar grupp li rċieva Karti Blu tal-UE u permessi ta' trasferiment intraazjendali. L-Indjani huma wkoll grupp ewlieni ta' studenti, riċerkaturi, u akkadeimiċi tal-Erasmus Mundus. L-ivvjaġġar sar aktar faċli, bi kwazi miljun viża ta' Schengen mahruġa fl-Indja fl-2024, hafna minnhom viži għal soġġorn qasir għal dħul multiplu.

Iż-żewġ shab għandhom l-għan **li jimmaniġġaw il-migrazzjoni b'mod sensibbli** – jindirizzaw il-flussi illegali filwaqt li jappoġġaw il-mobbiltà b'bilanċjata tat-talenti li taqdi l-prijoritajiet tal-iżvilupp tal-Indja u l-ħtiġijiet ekonomiċi tal-UE, kif deskritt fid-Djalogu ta' Livell Għoli bejn l-UE u l-Indja u l-Aġenda Komuni dwar il-Migrazzjoni u l-Mobbiltà. Data aħjar, kondivizzjoni tal-informazzjoni, żvilupp tal-hiliet u tqabbil aħjar, flimkien ma' appoġġ għal parteċipanti godda se jgħinu biex jinbena network dejjiemi ta' talent.

L-UE qed tikkollabora mal-Indja biex tniedi **l-ewwel Uffiċċju pilota ta' Gateway Legali** fl-Indja, ċentru uniku biex jipprovdi informazzjoni u jappoġġa l-moviment tal-haddiema lejn l-UE, li jibda mis-settur tal-ICT. Il-Kummissjoni qed tikkoordina mal-Istati Membri u l-industrija biex tiżgura tnedija rapida u allinjata mas-suq. L-inizjattiva tindirizza l-ostakli operazzjonali, twieġeb għal domanda qawwija, u tista' tespandi għall-hiliet diġitali fl-IA, fid-data, fil-kwantistika u fis-supercomputing.

Flimkien mal-qafas kummerċjali u ta' investiment li l-FTA huwa mistenni li johlq, l-UE u l-Indja, bl-involviment tal-Istati Membri interessati, jistgħu jiżviluppaw **qafas komprensiv ta' kooperazzjoni dwar il-mobbiltà** biex jissimplifikaw il-migrazzjoni legali, jappoġġaw l-iżvilupp tal-hiliet, iqabblu l-oqfsa tal-hiliet u l-kwalifiki u jiffacilitaw il-moviment ta' haddiema tas-sengħa, professjonisti żgħażaġħ u haddiema stagġonali f'setturi b'nuqqas ta' haddiema. **L-istrateġija tal-viża li jmiss tal-UE** se tipprezenta wkoll azzjonijiet biex tiffacilita l-mobbiltà tal-aqwa studenti, riċerkaturi, u haddiema tas-sengħa.

L-UE u l-Indja jistgħu jespandu **l-iskambji ta' studenti, akkademiċi u riċerkaturi** permezz ta' inizjattivi bħall-Unjoni tal-Hiliet, Erasmus +, inklużi l-Programmi ta' Master Kongunti Erasmus Mundus, u l-Azzjonijiet Marie Skłodowska-Curie (MSCA), flimkien ma' programmi ta' finanzjament Indjani. Inizjattivi godda bħall-proġett pilota "Choose Europe for Science" u l-mekkaniżmu ta' kofinanzjament tal-Kunsill Indjan għar-Riċerka Xjentifika u Industrijali se jagħtu spinta lill-kollaborazzjoni. L-UE se torganizza wkoll **fieri ta' studju** fl-Indja permezz tal-inizjattiva "Studju fl-Ewropa".

L-istituzzjonijiet Indjani jistgħu jingħaqdu ma' **Ċentri ta' Eċċellenza Vokazzjonali tal-Erasmus +** bħala shab assoċjati, filwaqt li l-parteċipanti tal-UE għandhom jiksbu aċċess aktar faċli għall-mobbiltà, il-boroż ta' studju u l-programmi edukattivi Indjani. Fil-qasam tat-tagħlim ibbażat fuq ix-xogħol, l-UE tista' taqsa l-esperjenza tagħha mal-Alleanza Ewropea għall-Apprendistati bħala tip ta' inizjattiva biex tippromwovi standards ta' kwalità għolja għall-**apprendistati**.

Sabiex l-edukazzjoni Ewropea ssir aktar attraenti għall-aqwa studenti Indjani, hija meħtieġa kooperazzjoni aktar mill-qrib bejn l-istituzzjonijiet biex jiġi ffacilitat ir-**rikonoxximent tal-kwalifiki** u l-perjodi ta' apprendiment barra mill-pajjiż. Dan se jappoġġa l-kollaborazzjoni sistemika fl-edukazzjoni għolja u vokazzjonali, li tippermetti programmi kongunti, kampusijiet satellitari, u taħriġ lingwistiku fl-Indja.

L-UE se tibda **Djalogu dwar l-Edukazzjoni u l-Hiliet** fil-livell politiku li se jlaqqa' flimkien lil daww li jfasslu l-politika, lill-awtoritajiet tal-assigurazzjoni tal-kwalità, lill-istituzzjonijiet tal-edukazzjoni, u lin-negozji tat-taħriġ miż-żewġ naħat, filwaqt li tippromwovi fluss bla xkiel

ta' talent lejn setturi b'nuqqas ta' haddiema. L-UE qed tesplora wkoll leġislazzjoni biex tistabbilixxi regoli komuni għar-rikonoxximent tal-kwalifiki u l-hiliet ta' pajjiżi terzi.

b) Il-promozzjoni tal-fehim reċiproku

Il-fehim reċiproku fost l-istituzzjonijiet, dawk li jfasslu l-politika, u l-pubbliku ġenerali għandu jiġi promoss permezz ta' inizjattivi fl-oqsma tar-riċerka tal-politika, is-sensibilizzazzjoni edukattiva, u d-diplomazija kulturali.

Il-promozzjoni tar-riċerka dwar l-Indja kontemporanja fl-Ewropa u dwar l-UE fl-Indja se tgħin biex tapprofondixxi l-għarfien, tinforma tehid ta' deċiżjonijiet aħjar u ssahha is-sensibilizzazzjoni tal-pubbliku. **L-azzjonijiet Jean Monnet** taht il-programm Erasmus + huma strument importanti għall-promozzjoni tat-tagħlim, l-apprendiment, ir-riċerka u d-dibattiti dwar diversi aspetti tal-UE.

L-UE se tistabbilixxi network ġdid iddedikat, in-Network **Jean Monnet għall-Indja** taht Erasmus+, li jlaqqa' flimkien istituzzjonijiet tal-edukazzjoni għolja u korpi rilevanti oħra. Inizjattivi oħra – bħal proġetti ffinanzjati minn Orizzont jew laqgħat annwali ta' akkademiċi u esperti Ewropej dwar l-Indja – jistgħu jiġu previsti biex jgħinu fil-promozzjoni tal-fehim Ewropew tal-Indja.

Il-holqien ta' **pjattaformi kollaborattivi** biex jingħaqdu **gruppi ta' riflessjoni u istituzzjonijiet akkademiċi** ewlenin – li jkopru ż-żewġ reġjuni – jipprovdu opportunitajiet strutturati għal djalogu dwar l-aġenda strateġika l-ġdida. Kollaborazzjonijiet bħal dawn jistgħu jiġġeneraw diskussjonijiet regolari madwar mejda u jipproduċu dokument ta' sintesi biex jappoġġaw it-tfassil ta' politika bbażat fuq l-evidenza. Iz-żewġ shab għandhom jimpenjaw ruhhom għal partecipazzjoni regolari ta' livell għoli **fid-Djalogi Track 1.5**.

L-għarfien espert professjonali jista' jissahha permezz ta' skambji bejn diplomatiċi fil-bidu tal-karriera u inizjattivi godda **għaż-żgħażaġh** biex jippromwovu l-kuntatti bejn il-mexxejja emergenti u l-professjonisti żgħażaġh.

Fl-aħhar nett, **id-diplomazija kulturali u bbażata fuq il-lingwa** tibqa' pedament ta' fehim reċiproku. Iz-żewġ shab jistgħu jespandu inizjattivi bħall-Festival tal-Films tal-UE u l-festival “Long Nights of Literature”, li jinkludu awturi, artisti, u skambji kulturali interattivi..

c) Involvement tal-komunitajiet tan-negozju

Is-settur privat għandu rwol kritiku fil-holqien ta' ambjent favur in-negozju u favur il-kummerċ u fl-ixprunar ta' relazzjonijiet eqreb bejn l-UE u l-Indja. Dan jehtieg interazzjoni aktar b'sahhitha bejn il-kumpaniji tal-UE u dawk Indjani, u bejn il-kumpaniji u dawk li jfasslu l-politika.

Il-Federazzjoni tan-Negozju Ewropew fl-Indja (FEBI, Federation of European Business in India) twaqqfet fl-2024, u serviet bhala vuċi wahda tan-negozju tal-UE fl-Indja bl-għan li ttejjeb il-facilità li jsir in-negozju permezz ta' rakkomandazzjonijiet ta' politika u promozzjoni ma' partijiet ikkonċernati tan-negozju u tal-gvern tal-UE u tal-Indja. Ir-rwol tal-FEBI u tal-assoċjazzjonijiet rispettivi Indjani tiegħu għandhom jissahhu aktar.

F'dan ir-rigward, it-twaqqif ta' **Forum Kummerċjali bejn l-UE u l-Indja** jista' jipprovdi perspettivi kummerċjali siewja biex jinforma t-tfassil tal-politika favur it-tkabbir. Laqgħat

annwali regolari – li jsiru qabel summits bilaterali u fora ewlenin bejn l-UE u l-Indja – kif ukoll konsultazzjoni akbar tal-kumpaniji fil-fergħat ta' ħidma tat-TTC, jimmassimizzaw l-adozzjoni mis-suq tal-inizjattivi bejn l-UE u l-Indja.

Iż-żjarat tad-delegazzjonijiet tal-industrija li jinvolvu assoċjazzjonijiet tas-settur privat għandhom jiġu mhegħa wkoll.

d) It-tishih tal-arkitettura istituzzjonali

L-arkitettura istituzzjonali tar-relazzjonijiet bejn l-UE u l-Indja għandha tissahħa biex tappoġġa din l-aġenda strateġika komprensiva ġdida.

Is-Summit UE-Indja, li jipprovdi l-ogħla livell ta' sorveljanza fuq l-aġenda strateġika kongunta, għandu jsir kull sena. **Kumitat kongunt ta' implimentazzjoni** fil-livell ta' uffiċjali għolja jirrapporta lill-mexxejja qabel is-Summit annwali biex jappoġġa t-tweqqif tal-impenji kongunti.

Il-Kunsill tal-Kummerċ u t-Teknoloġija (TTC), li jiltaqa' kull sena fil-livell ministerjali, jissorvelja l-prosperità, is-sigurtà ekonomika u s-sostenibbiltà, kif ukoll l-affarijiet tat-teknoloġija u l-innovazzjoni, fil-pilastri 1 u 2, u **d-Djalogu Strateġiku** se jissorvelja l-kooperazzjoni dwar is-sigurtà u d-difiża, u kwistjonijiet reġjonali u globali, fil-pilastri 3 u 4.

It-TTC ipprova pjattaforma ta' koordinazzjoni biex jindirizza l-isfidi ewlenin tal-kummerċ, tat-teknoloġija u tas-sigurtà. Sabiex jiġi żgurat li t-TTC ikollu rwol ta' tmexxija effettiv fl-avvanz ta' aġenda strateġika usa', l-UE u l-Indja għandhom jikkunsidraw li **jagħornawha billi jwessghu il-parteciċipazzjoni**, jintroduċu proċess ta' uffiċjali għolja biex ihejju sessjonijiet ministerjali u **jinkorporaw dimensjoni kummerċjali**.

Mekkaniżmi ministerjali ddedikati jipprovdu gwida strateġika f'setturi speċifiċi koperti mill-aġenda strateġika, filwaqt li ż-żewġ shab jistgħu jistabbilixxu **djalogi godda** f'oqsma bħall-politika agroalimentari, l-avjazzjoni, id-diversifikazzjoni tal-importazzjoni tal-enerġija, l-edukazzjoni u l-hiliet, l-oċeani u s-sajd, u l-ispazju. Il-membri tal-Kummissjoni huma impenjati li jżidu **l-kuntatti bilaterali** mal-kontropartijiet Indjani tagħhom, inkluż f'fora internazzjonali.

L-UE u l-Istati Membri tagħha – kemm jista' jkun fi ħdan approċċ ta' Tim Ewropa li tinkludi l-komunità tan-negozju – għandhom iwessghu wkoll **is-sensibilizzazzjoni għat-28 stat u t-tmien territorji tal-Unjoni tal-Indja**.

IT-TRIQ 'IL QUDDIEM

Din il-Komunikazzjoni Kongunta tistabbilixxi vizjoni politika pożittiva u ambizzjuża. Filwaqt li tibni fuq id-Dikjarazzjoni Kongunta tal-Mexxejja tal-2025, hija tippreżenta pakkett sostanzjali ta' proposti u inizjattivi konkreti li jistgħu jgħollu s-shubija għal livell ogħla u jkollhom **impatt trasformattiv** u ta' benefiċċju reċiproku.

Filwaqt li tibni fuq dawn il-proposti, l-UE tinsab lesta li taħdem mal-Indja fuq l-iżvilupp ta' **Aġenda Strateġika Komprensiva Kongunta bejn l-UE u l-Indja** li tista' tiġi adottata fis-Summit li jmiss bejn l-UE u l-Indja. L-UE tistenna b'interess l-impenn tal-Indja u l-passi

konkrete f'dan il-proċess, filwaqt li tiżgura li tkun **immexxija minn prioritajiet kondiviżi**, azzjonijiet konkreti, u eżiti li jistgħu jitkejlu.

Il-Parlament Ewropew u l-Kunsill huma mistiedna jappoġġaw l-aġenda strategika l-ġdida ppreżentata f'din il-Komunikazzjoni Kongunta.